

မြန်မာနိုင်ငံအာဟာရဖွံ့ဖြိုးမှုမြှင့်တင်ရေး အမျိုးသားအဆင့်ဦးဆောင်ကော်မတီ
ဒုတိယအကြိမ် ညှိနှိုင်းအစည်းအဝေးပွဲတွင် ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၁၉ ခုနှစ်၊ အောက်တိုဘာလ (၉)ရက်

- မြန်မာနိုင်ငံအာဟာရဖွံ့ဖြိုးမှုမြှင့်တင်ရေး အမျိုးသားအဆင့်ဦးဆောင်ကော်မတီကို နိုင်ငံတော် သမ္မတရုံးရဲ့ အမိန့်ကြော်ငြာစာအမှတ်၊ ၄၉/၂၀၁၈၊ ၂၂-၆-၂၀၁၈ ရက်စွဲပါစာအမှတ်၊ ၁၁၂(၁)/၈/ သမ္မတရုံးဖြင့် ဖွဲ့စည်းပေးခဲ့ပြီး ကော်မတီအဖွဲ့ဝင် ဝန်ကြီးဌာနများအနေနဲ့ လုပ်ငန်းများပူးပေါင်း အကောင်အထည်ဖော် ဆောင်ရွက်လျက်ရှိပါတယ်။
- ဝန်ကြီးဌာနအနေနဲ့ နိုင်ငံသားများရဲ့ အာဟာရအခြေအနေဖွံ့ဖြိုးတိုးတက်လာစေရန်အတွက် နိုင်ငံသားတိုင်းအာဟာရပြည့်ဝ၍ ကျန်းမာသောအခြေအနေကိုရရှိခံစားနိုင်စေရေး မျှော်မှန်းချက် ကိုချမှတ်ပြီး အာဟာရဖွံ့ဖြိုးရေးလုပ်ငန်းများကို ၁၉၅၄ ခုနှစ်မှ စတင်ဆောင်ရွက်ခဲ့ခြင်းဖြစ်ပေ မယ့်လည်း အခုအချိန်အထိ ရာနှုန်းပြည့်အောင်မြင်ထိရောက်မှု မရရှိသေးပါဘူး။ အာဟာရဖွံ့ဖြိုး မှုဟာ နိုင်ငံသားတိုင်းရဲ့ ကိုယ်ကာယကျန်းမာကြံ့ခိုင်ရေးအတွက်သာမက ဉာဏစွမ်းအား ပြည့်ဝ မြင့်မားရေးအတွက်ပါ အရေးအကြီးဆုံးသောအချက်ဖြစ်ပြီး နိုင်ငံတော်ဘက်စုံဖွံ့ဖြိုးတိုးတက်မှု အတွက် အခြေခံအုတ်မြစ်ဖြစ်ပါတယ်။
- ဒီလုပ်ငန်းများဟာ ကဏ္ဍပေါင်းစုံပါဝင်တဲ့ ကွင်းဆက်လုပ်ငန်းကြီးဖြစ်ကာ ကျန်းမာရေးနှင့် အားကစားဝန်ကြီးဌာနတစ်ခုတည်းမှဆောင်ရွက်၍မရဘဲ နှီးနှွယ်ဆက်စပ်နေတဲ့ဝန်ကြီးဌာနများ၊ အစိုးရအဖွဲ့များ၊ ဦးစီးဌာနများ၊ ကုလသမဂ္ဂလက်အောက်ခံအဖွဲ့အစည်းများ၊ နိုင်ငံတကာအစိုးရ မဟုတ်သောအဖွဲ့အစည်းများ၊ လူမှုအဖွဲ့အစည်းများ၊ တိုင်းရင်းသားကျန်းမာရေးအဖွဲ့အစည်း များအားလုံးမှ စုစည်းပါဝင်ပြီး ကိုယ်ပိုင်အရေးကိစ္စသဖွယ် အလေးထားဆောင်ရွက်မှသာ ထိရောက်အောင်မြင်မှု ရရှိနိုင်မှာဖြစ်ပါတယ်။
- ဦးနှောက်ဉာဏ်ရည်ဖွံ့ဖြိုးမှုအတွက် အရေးကြီးတဲ့အိုင်အိုဒင်းဓာတ်ပြည့်ဝရေးကိုလည်း သက်ဆိုင်ရာ ဝန်ကြီးဌာနနှင့် သေသေချာချာစနစ်တကျ ပူးပေါင်းဆောင်ရွက်သွားမှာဖြစ်ပါတယ်။ ပြည်သူများ ဟာ အစားအစာအမျိုးအစားအလိုက် အာဟာရဓာတ်ပါဝင်မှုကို သိရှိရန်မှာ အရေးကြီးပါတယ်။

- ကျောင်းမှန်ဈေးတန်းများမှာ အာဟာရတန်ဖိုးမရှိတဲ့စားသောက်ကုန်များ ရောင်းချခြင်းမရှိစေရေး၊ ကျောင်းသား၊ ကျောင်းသူများအနေနဲ့ အာဟာရပြည့်ဝပြီး ဘေးအန္တရာယ်ကင်းရှင်းသော စားသောက်ကုန်များသာ ရွေးချယ်စားသောက်နိုင်စေရေးအတွက် ကျောင်းသားများ ကျန်းမာရေးအသိပညာမြင့်မားရန် ပညာရေးဝန်ကြီးဌာနမှ ဆရာ/ဆရာမများ၊ ကျောင်းအုပ်ကြီးများမှ ပညာပေးဆောင်ရွက်စေလိုပါတယ်။
- “ကဏ္ဍပေါင်းစုံပါဝင်သည့် အမျိုးသားအဆင့် အာဟာရဖွံ့ဖြိုးမှုဆိုင်ရာ (၅)နှစ်စီမံကိန်း (Multi-sectoral national plan of action on nutrition) (၂၀၁၈-၂၀၂၃)”ကိုရေးဆွဲခဲ့ပြီး ဝန်ကြီးဌာနများမှ မိတ်ဖက်အဖွဲ့အစည်းများနှင့်ပူးပေါင်းပြီး လုပ်ငန်းများအကောင်အထည်ဖော်ဆောင်ရွက်လျက်ရှိပါတယ်။
- တိုင်းဒေသကြီး/ပြည်နယ်များမှာ ပထဝီအနေအထား၊ လမ်းပန်းဆက်သွယ်ရေး၊ စိုက်ပျိုးမွေးမြူရေး၊ ကုန်သွယ်မှု၊ လူမှု-စီးပွားဖွံ့ဖြိုးမှု၊ ဒေသခံများရဲ့ကျန်းမာရေးအသိပညာ ကြွယ်ဝမှု၊ ယဉ်ကျေးမှု၊ အလေ့အထ၊ ကျန်းမာရေးဝန်ဆောင်မှုများရရှိမှုနှင့် အသုံးပြုမှု၊ ဒေသရှိပြည်သူများရဲ့ အာဟာရဖွံ့ဖြိုးမှုအဆင့်အတန်း စတဲ့အခြေအနေများကိုနောက်ခံထားပြီး ဒေသနဲ့အကိုက်ညီဆုံးသော စီမံချက်နှင့်လုပ်ငန်းစဉ်များ ချမှတ်ဆောင်ရွက်ရမှာဖြစ်ပါတယ်။
- ဒီလုပ်ငန်းစဉ်များကို လူမှုရေးဝန်ကြီးများမှဦးဆောင်ပြီး သက်ဆိုင်ရာဦးစီးဌာနများအားလုံး ဝိုင်းဝန်းဆောင်ရွက်ကြရမှာဖြစ်ပါတယ်။ လုပ်ငန်းများဆောင်ရွက်ရာမှာ ပါဝင်ဆောင်ရွက်တဲ့ အဖွဲ့အစည်းအားလုံး ညှိနှိုင်းပေါင်းစပ်ပြီး ချိန်သားကိုက် synchronized coordination ဆောင်ရွက်ကြရမှာဖြစ်ပါတယ်။
- သန္ဓေတည်စမှ ကလေးအသက် (၂)နှစ်အရွယ်ထိ ပထမရက်(၁၀၀၀)ကာလအတွင်း အာဟာရဖွံ့ဖြိုးမှုဟာ ဦးနှောက်ဖွံ့ဖြိုးကြီးထွားမှုအတွက် အရေးကြီးပါတယ်။ Kirk Humanitarian International မှ ဝန်ကြီးဌာနသို့ ပေးအပ်လှူဒါန်းခဲ့တဲ့ prenatal tablet ပုလင်းပေါင်း (၂၄၀,၀၀၀) ဖြန့်ဝေနေပြီဖြစ်ပါတယ်။ prenatal tablet များပေးတဲ့အခါ မိခင်များအား ကလေးငယ်များရဲ့ ဦးနှောက်ဖွံ့ဖြိုးမှုအတွက်ပေးတာကို သိရှိဖို့လိုအပ်ပါတယ်။
- ရောဂါဘယများဖြစ်ပွားမှုနှင့် အာဟာရပြည့်ဝဖွံ့ဖြိုးမှုအခြေအနေတွေဟာ အပြန်အလှန်ဆက်စပ်လျက်ရှိတဲ့အတွက် ဝန်ကြီးဌာနအနေနဲ့ တိုးချဲ့ကာကွယ်ဆေးထိုးလုပ်ငန်းများကို အရှိန်အဟုန်နဲ့ ဆောင်ရွက်လျက်ရှိပါတယ်။

- အာဟာရဖွံ့ဖြိုးရေးလုပ်ငန်းများမှာ ရင်းနှီးမြှုပ်နှံခြင်းဟာ နိုင်ငံတစ်နိုင်ငံဖွံ့ဖြိုးတိုးတက်ရန် အတွက် အကောင်းဆုံးသောရင်းနှီးမြှုပ်နှံမှုတစ်ခုဖြစ်ရုံသာမက အာဟာရဖွံ့ဖြိုးရေးလုပ်ငန်းများ မှာ တစ်ဒေါ်လာရင်းနှီးမြှုပ်နှံခြင်းဖြင့် (၁၆)ဒေါ်လာအထိ အကျိုးအမြတ် ပြန်လည်ရရှိနိုင်ပါတယ်။
- မြန်မာနိုင်ငံဟာ ကမ္ဘာ့အာဟာရလှုပ်ရှားမှု scaling up nutrition (SUN) movement အဖွဲ့ဝင် နိုင်ငံဖြစ်တာနဲ့အညီ “ဘဝရှေ့ဆောင် ရက်တစ်ထောင်” ဆောင်ပုဒ်နဲ့အညီ တိုင်းဒေသကြီးနဲ့ ပြည်နယ်များမှာ အာဟာရဖွံ့ဖြိုးမှုအကြံပြုဆွေးနွေးခြင်း၊ ကိုယ်ဝန်ဆောင်နှင့် အသက်(၂)နှစ် အောက်ကလေးငယ်များ အာဟာရစောင့်ရှောက်မှုပေးခြင်းလုပ်ငန်းတွေကို ၂၀၁၃ ခုနှစ်မှစတင်ပြီး ကွန်ရက်(၅)ခုဖြင့် ဆောင်ရွက်လျက်ရှိပါတယ်။
- အာဟာရဖွံ့ဖြိုးမှုမြှင့်တင်ရေးလုပ်ငန်းဟာ အလွန်အရေးကြီးတဲ့အတွက် ၂၀၁၇ ခုနှစ်၊ ဇန်နဝါရီလ က ပခုက္ကူမြို့မှာကျင်းပခဲ့တဲ့ အမျိုးသားအာဟာရဆိုင်ရာမဟာဗျူဟာနဲ့ပတ်သက်ပြီး ဝန်ကြီးဌာန များအကြား ညှိနှိုင်းအစည်းအဝေးမှာ နိုင်ငံတော်၏အတိုင်ပင်ခံပုဂ္ဂိုလ်မှ "လုပ်ငန်းစဉ်များ ချမှတ် ရာမှာ လက်တွေ့ကျသောလုပ်ငန်းစဉ်များကိုသာ ချမှတ်ဆောင်ရွက်ရန်နှင့် ရှေ့လုပ်ငန်းစဉ်များ ကို နှီးနှွယ်ဝန်ကြီးဌာနများ လက်တွေ့ကျကျ ပေါင်းစပ်ဆောင်ရွက်ကြရန်" လမ်းညွှန်ခဲ့ပါတယ်။
- အဲဒီလမ်းညွှန်ချက်နဲ့အညီ မြန်မာနိုင်ငံအာဟာရဖွံ့ဖြိုးမှုမြှင့်တင်ရေးအတွက် လက်တွေ့မြေပြင်မှာ အမှန်တကယ်ဆောင်ရွက်သွားနိုင်မယ့် လုပ်ငန်းစဉ်များကိုချမှတ်ပြီး သက်ဆိုင်တဲ့ကဏ္ဍပေါင်းစုံ ပါဝင်မှု၊ ပညာရှင်ပေါင်းစုံပါဝင်မှု၊ အဖွဲ့အစည်းပေါင်းစုံပါဝင်မှုတို့နဲ့ ဝိုင်းဝန်းကြိုးပမ်းဆောင်ရွက် သွားကြမယ်ဆိုလျှင် လုံးဝမအောင်မြင်စရာမရှိကြောင်း တိုက်တွန်းပြောကြားလိုပါတယ်။

အစည်းအဝေးတက်ရောက်သူများစာရင်း -

- စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာန၊ ပြည်ထောင်စုဝန်ကြီး
- သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ ပြည်ထောင်စုဝန်ကြီး
- ပညာရေးဝန်ကြီးဌာန၊ ပြည်ထောင်စုဝန်ကြီး
- နေပြည်တော်ကောင်စီဝင်နှင့် တိုင်းဒေသကြီး/ပြည်နယ်အစိုးရအဖွဲ့များမှ လူမှုရေးဝန်ကြီး များ
- ကျန်းမာရေးနှင့်အားကစားဝန်ကြီးဌာနမှ အမြဲတမ်းအတွင်းဝန်များ

- ဆက်စပ်ဝန်ကြီးဌာနများနှင့် ကျန်းမာရေးနှင့်အားကစားဝန်ကြီးဌာနတို့မှ ညွှန်ကြားရေးမှူးချုပ်များနှင့် တာဝန်ရှိသူများ၊ ဒုတိယညွှန်ကြားရေးမှူးချုပ်များ
- ကုလသမဂ္ဂလက်အောက်ခံအဖွဲ့အစည်းများနှင့် ဖွံ့ဖြိုးမှုမိတ်ဖက်အဖွဲ့အစည်းများမှ ကိုယ်စားလှယ်များ
- ဖိတ်ကြားထားသော ဧည့်သည်တော်များ ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)